



تھیلا سیما سے بچاؤ کی تدابیر

تھیلا سیما ایک موروثی مرض ہے جو مریض اپنے والدین سے ورثے میں حاصل کرتا ہے۔ اس بیماری میں پیدائشی طور پر جسم میں خون بنانے کی صلاحیت یا تو کم ہوتی ہے یا بالکل ہی نہیں ہوتی۔ اسی بنیاد پر تھیلا سیما کی دو اقسام دیکھنے میں آتی ہیں۔ پہلی وہ جس میں خون بنانے کی صلاحیت ایک عام انسان سے کم ہوتی ہے۔ اسے تھیلا سیما مائیز یا ٹریٹ کا نام دیا جاتا ہے۔ دوسری قسم تھیلا سیما میجر کہلاتی ہے اور اس میں مریض کے جسم میں خون بنانے کی صلاحیت بالکل ہی نہیں ہوتی۔

تھیلا سیما مائیز

یہ بظاہر بے ضرر تکلیف ہے۔ جس کی عموماً کوئی علامات نہیں ہوتیں۔ مریض کے جسم میں نقص موجود ہوتا ہے جو کہ اُس نے اپنے والدین میں سے کسی ایک سے حاصل کیا ہوتا ہے۔ اس نقص کے باعث جسم میں خون بنانے کی صلاحیت کم ہو جاتی ہے لیکن اس سے مریض کے روزانہ کے معمولات پر کوئی فرق نہیں پڑتا۔ ایسے افراد کی شناخت لیبارٹری کے مخصوص ٹیسٹ کے ذریعے کی جاسکتی ہے۔ ایک جائزے کے مطابق پاکستان کی تقریباً 5% آبادی میں تھیلا سیما مائیز موجود ہے۔ ایسے افراد اپنا نقص اپنے بچوں میں بھی منتقل کر سکتے ہیں۔

تھیلا سیما میجر

یہ مرض انتہائی شدید صورت میں ظاہر ہوتا ہے۔ ایسے بچے ان والدین کے ہاں پیدا ہوتے ہیں جو تھیلا سیما مائیز میں مبتلا ہوں۔ بیمار بچے کے جسم میں خون بنانے کی صلاحیت بالکل ہی نہیں ہوتی۔ پیدائش کے تقریباً پہلے تین سے چھ ماہ تک بچے تندرست رہتے ہیں۔ لیکن اس کے بعد جسم میں خون کی کمی کی علامات ظاہر ہونا شروع ہو جاتی ہیں۔ ایک سال کی عمر تک بچے کی رنگت پھلکی پڑ جاتی ہے۔ اور اسکی نشوونما میں بھی کمی واقع ہو جاتی ہے۔ جگر اور تلی بڑھنے سے بچے کا پیٹ پھول جاتا ہے۔ بخار اور چھاتی میں سوزش کی تکلیف بھی عام ہوتی ہے۔ ایسے مریضوں کی زندگی کا دار و مدار تاحیات انتقال خون پر ہوتا ہے۔ ایسے مریض کی تشخیص بھی لیبارٹری کے مخصوص ٹیسٹ کے ذریعے ممکن ہے۔

تھیلا سیما سے بچاؤ

تھیلا سیما ایک موروثی مرض ہے اس میں مبتلا افراد تھیلا سیما نقص اپنے والدین سے ورثے میں حاصل کرتے ہیں اس مرض کا بچوں میں منتقل ہونا ایسے ہی ہے جیسا کہ بچوں کی شکل و صورت اپنے والدین سے ملتی ہے تھیلا سیما کے نقص کی وراثت کو سمجھنے کے لیے اس بات کو ذہن میں رکھئے کہ ہر انسان کے وجود کا ایک حصہ اسکے والد اور دوسرا حصہ والدہ کی طرف سے آتا ہے اسی طرح جسم میں خون بنانے کے عمل کا بھی ایک حصہ والد اور دوسرا والدہ سے حاصل کیا جاتا ہے۔ جس شخص کو تھیلا سیما مائیز ہو اس میں دونوں والدین میں سے کسی ایک کی جانب سے حاصل کیا جانے والا حصہ ناقص ہوتا ہے اس کے برعکس تھیلا سیما میجر کے بچوں میں دونوں والدین سے حاصل کیا جانے والا حصہ ہی ناقص ہوتا ہے تھیلا سیما کی وراثت کو مندرجہ ذیل حقائق کی روشنی میں سمجھا جاسکتا ہے۔

1۔ اگر دونوں والدین کو تھیلا سیما مائیز ہو تو اس بات کا 25% امکان ہوتا ہے کہ ان کا بچہ تھیلا سیما میجر کا مریض ہوگا۔ اس بات کا 50% امکان ہوگا کہ ان کے بچے تھیلا سیما مائیز میں مبتلا ہوں گے اور 25% امکان ہوگا کہ بچے بالکل تندرست ہوں گے۔

2۔ والدین میں سے اگر ایک کو تھیلا سیما مائیز ہو اور دوسرا تندرست ہو تو ان کے ہاں تھیلا سیما میجر کا بچہ پیدا نہیں ہو سکتا۔

3۔ کسی شخص کے تھیلا سیما مائیز یا میجر میں مبتلا ہونے کا مطلب ہے کہ اس کے دیگر بہن بھائی اور زرد کی رشتہ دار بھی اس مرض میں مبتلا ہو سکتے ہیں۔

تھیلا سیمیا سے بچاؤ کے لیے تدابیر

اوپر دی گئی تفصیل کی بنیاد پر تھیلا سیمیا سے بچاؤ کے لیے کئی طریقے اپنائے جاسکتے ہیں ان کی تفصیل درج ذیل ہے:

غیر شادی شدہ افراد کے لیے تدابیر

غیر شادی شدہ افراد کو اپنا ٹیسٹ کروا کے اس بات کا اطمینان کر لینا چاہئے کہ آیا وہ اس نقص میں مبتلا ہیں کہ نہیں۔ اس کام کے لیے پاکستان کی پوری آبادی کا ٹیسٹ کرانا ناممکن ہے تاہم اس کا ایک آسان متبادل یہ ہو سکتا ہے کہ جس خاندان میں تھیلا سیمیا میجر کا کوئی مریض ہو اس خاندان کے ہر شخص پر تھیلا سیمیا کا ٹیسٹ کیا جائے تجربے نے یہ بات ثابت کی ہے کہ اس طریقہ کار پر عمل درآمد کے ذریعے ایسے بے شمار افراد کو تلاش کیا جاسکتا ہے جو بظاہر تندرست ہونے کے باوجود تھیلا سیمیا مائیز میں مبتلا ہوں۔

ہمارے معاشرے میں عموماً شادیاں یا تو نزدیکی رشتہ داروں میں اور یا پھر برادری اور قبیلے وغیرہ ہی میں کی جاتی ہیں۔ تھیلا سیمیا کا مرض، چونکہ موروثی ہے اس لیے یہ بیماری اس خاندان کے اندر ہی موجود رہتی ہے۔ ہم نے تھیلا سیمیا میجر کے کئی خاندانوں پر ٹیسٹ کر کے اس بات کو ثابت کیا ہے کہ اگر ایک تھیلا سیمیا میجر کے بچے کے نزدیک رشتہ دار یعنی ماموں خالہ پھوپھی اور چچا اور ان کے بچوں کے تھیلا سیمیا کے ٹیسٹ کیے جائیں تو ان میں تقریباً 30% افراد ایسے ہوں گے جن کو تھیلا سیمیا مائیز ہوگا جبکہ تھیلا سیمیا مائیز کی عمومی شرح تقریباً 5% ہے۔

جب ایک غیر شادی شدہ فرد تھیلا سیمیا مائیز میں مبتلا پایا جائے تو انتہائی ضروری ہے کہ وہ جہاں شادی کرے اس مرد یا عورت کو تھیلا سیمیا مائیز نہیں ہونا چاہئے ورنہ اس کا نتیجہ خطرناک صورت میں نکل سکتا ہے اس بظاہر آسان ترکیب سے ایک بہت بڑی مشکل سے بچا جاسکتا ہے۔

شادی شدہ افراد کے لیے تدابیر

جن افراد کے تھیلا سیمیا میجر کے علاوہ کافی تعداد میں تندرست بچے ہوں ان کے لیے مناسب مشورہ یہ ہوگا کہ مزید بچے پیدا کرنے سے گریز کریں ورنہ تھیلا سیمیا کے اور بچے بھی پیدا ہو سکتے ہیں۔

دوران حمل تشخیص

اس ٹیسٹ کی سہولت پاکستان میں پہلی مرتبہ مئی 1994ء میں متعارف کروائی گئی تھی اور اب تک بے شمار افراد اس سہولت سے فائدہ اٹھا چکے ہیں یہ ٹیسٹ ان والدین کے لیے بہت اہمیت رکھتا ہے جو مختصر خاندان اور صحت مند بچوں کی خواہش رکھتے ہوں۔ دونوں والدین کو تھیلا سیمیا مائیز ہونے کی صورت میں حمل کے دوران بچے کو تھیلا سیمیا میجر ہونے کا امکان 25% ہے۔ دوران حمل تشخیص کا مقصد اس بات کا پتہ لگانا ہے کہ پیدا ہونے والا بچہ تھیلا سیمیا میجر کا شکار تو نہیں ہے۔ اگر ٹیسٹ کے نتیجے میں یہ بات ثابت ہو جائے کہ بچہ بالکل تندرست ہے یا اسکو تھیلا سیمیا مائیز ہے تو اس صورت میں حمل جاری رہتا ہے اور ایک صحت مند بچہ پیدا ہوتا ہے یہاں یہ بات واضح کر دینی چاہئے کہ پیدا ہونے والے بچے میں تھیلا سیمیا مائیز کی موجودگی کو بھی نارمل سمجھا جاتا ہے ٹیسٹ کے نتیجے کے بعد اگر یہ پتہ چلے کہ پیدا ہونے والے بچے کو تھیلا سیمیا میجر ہے تو ایسی صورت میں والدین کو حمل ضائع کرنے کا مشورہ دیا جاتا ہے۔ ان ہدایات پر عمل کرنے سے تھیلا سیمیا میجر کے بچوں کی پیدائش پر مکمل قابو پایا جاسکتا ہے۔ ہمارے اب تک کیے گئے تقریباً آٹھ ہزار ٹیسٹوں کے تجربے نے یہ بات ثابت کی ہے کہ اس ٹیسٹ میں غلطی کا امکان تقریباً 0.5% ہوتا ہے۔ یعنی 200 افراد کے ٹیسٹ میں تقریباً ایک غلطی ہو سکتی ہے۔

حمل کو ضائع کرنے کے بارے میں ایک جید عالم دین مفتی مولانا محمد تقی عثمانی صاحب جن کا تعلق دارالافتاء کراچی سے ہے اس بارے میں فتویٰ لیا گیا ہے۔ اس کے مطابق اسلام ہمیں تھیلا سیمیا جیسی شدید نوعیت کی بیماریوں کی حمل کے دوران تشخیص اور اس کے نتیجے کی روشنی میں حمل کے ۱۲۰ یوم پورے ہونے سے قبل ضائع کرنے کی اجازت دیتا ہے

اگر آپ تھیلاسیمیاء کے بارے میں مزید معلومات حاصل کرنا چاہتے ہیں تو مندرجہ ذیل پتہ پر رابطہ کریں۔

جینیٹکس ریسورس سنٹر (GRC)

رائف مال، پشاور روڈ، ویسٹرن راولپنڈی فون: +92-51-5167312

web: www.grcpk.com email: info@grcpk.com